

Title: Need to construct an elevated flyover road at Bhadsora Chauraha on N.H.-79 in Chittorgarh Parliamentary Constituency, Rajasthan.

श्री चन्द्र प्रकाश जोशी (चित्तौड़गढ़) : मैं अपने संसदीय क्षेत्र चित्तौड़गढ़ के नेशनल हाईवे 79 पर स्थित भादसोड़ा चौखड़ा (बागुण्ड) की ओर माननीय सड़क, परिवहन एवं राजमार्ग मंत्री जी का ध्यान आकर्षित करना चाहता हूँ। यह चौखड़ा अति व्यस्त ट्रैफिक वाला स्थान है। यहां पर प्रतिदिन सैकड़ों बड़ी व छोटी गाड़ियां निकलती हैं। इस चौखड़े से जुड़े मेवाड़ के प्रसिद्ध धार्मिक स्थल सांवतिया जी मण्डफिया तक 7 कि.मी. डिवाइडर रोड जुड़ी हुई है। इसी प्रकार शनि महाराज आली तक की रोड भी जुड़ी हुई है। सांवतिया सेठ का प्रकटस्थ स्थल का मंदिर इसी चौखड़े पर स्थित है। इसके अलावा भी भदोसर भैरूजी मंदिर, शक्ति पीठ आवरी माता मंदिर एवं कपासन की प्रसिद्ध दरगाह भी इसी चौखड़े से जुड़ी हुई है। प्रतिदिन हज़ारों की संख्या में श्रद्धालु आते हैं। अमावस्या और शनिवार को तो अधिक ट्रैफिक के कारण आसपास जाम की स्थिति भी हो जाती है। इसी प्रकार व्यावसायिक वाहन भी इस चौखड़े से बहुत अधिक संख्या में निकलते हैं। बहुत उपयोगी इस चौखड़े पर प्रस्तावित 6 लेन में इसको विस्तार दिया जायेगा। उक्त विस्तार के बाद यहां व्यवस्था गड़बड़ा सकती है। उक्त सभी बातों का समाधान एलिवेटेड फ्लाईओवर रोड का निर्माण है। इसके माध्यम से जिनको यहां से सीधी यात्रा करनी है वह पुल के ऊपर से निकल जायेंगे एवं उस ब्रिज के नीचे बाकी उस चौखड़े का यातायात सुगमता से चलता रहेगा। पुल के निर्माण से धार्मिक स्थानों पर आने-जाने वाले लोगों के साथ-साथ चौखड़े पर व्यापारियों के लिए रोज़गार के अवसर भी उपलब्ध हो पाएंगे। अतः जनहित को देखते हुए प्रस्तावित 6 लेन में इस चौखड़े पर एलिवेटेड फ्लाईओवर रोड निर्माण किए जाने की मांग करता हूँ।